

፫ይ ሰንበት ዘትንሣኤ

4 ሚያዝያ 2011 ዓ.ም (5/12/2019)

ንባባት: ፩ቆሮ 15:1-19። ፩ጴጥ 1:1-9፤ ግ.ሐ. 3:11-26፤ ሉቃ 24:35-48።

ሰብከት: “ንግሩ ለእግዚአብሔር ምሕረቶ፤ ወመንክሮሂ ለእንላ እመ ሕያው፤ እስመ ሰበረ ኖታተ ብርት” ምሕረት እግዚአብሔር ንገሩ፤ ጥበቡ ኸኣ ንደቂ ሰብ፤ መዓጹ ሓጺን ስለ ዝሰበረ፤ መዝ. 106።

መዝሙር: ወበእኑድ ሰንበት. . . አብታ ቀዳመይቲ መዓልቲ ሰንበት ማርያም መግደላዊት ናብ መቐብር አንጊሃ ጌና ጸልማት እንከሎ ከይዳ፤ እቲ እምኒ ካብ አፍ መቐብር ተፈንቂሉ ረኺባቶ፤ ናብ ስምዖን ጴጥሮስ ከምኡ ናብቲ ካልእ ረድኢ ኢየሱስ ዘፍቅሮ በጽሐት፤ ንጎይታይ ካብ መቐብር ወሲዶም አበይ ከም ዝወሰድዎ አይፈልጥን፤ ክልቲኦም ብሓንጻብ እናጎየዩ ከለዉ፤ እቲ ካልእ ረድኢ ኢየሱስ ዘፍቅሮ ንጴጥሮስ ቀዲምዎ በጽሐ።

አብዚ ናይ ሎሚ መዝሙር እንርእዮ እምነት ማርያም መግደላዊት እዩ፤ ንሳ ንመምህራ ክሳብ እትረኽቦ ብጸልማት ብቐትሪ አብ ኩሉ ክትደልዮ ንርእያ። ክሳብ እትረኽቦ አይዓረፈትን። ክትረኽቦ ቀሊል አይነበረን እንተ ኾነ እምነትን ፍቕርን ገራ ስለ ዝደለየት ባዕሉ ረኺብዎ። አብዚ እዋን ትንሣኤ ኩልና ንኢየሱስ ክንደልን ክንረኽቦ ከምዘሎና ክንሓስብ አሎና። አብ ሕይወትና ከይረኽብናዮ ክነዕርፍ የብልናን። ከየለለናዮ ከይሓልፈና አዲንቲ ሕልናና ክፈተልና ኢልና ንለምና።

ዝሓለፈ ሰንበት ዘንብብናዮ ወንጌል ዮሐንስ፤ ሓዋርያት ብፍርሒ አብ ሓደ ገዛ ተሸጉሮም እንከለዉ ኢየሱስ “ሰላም ንኣኻትኩም ይኹን” እናበለ ከም ዝተራእዮም አንቢብና፤ ናይ ሎሚ ወንጌል ከአ ክልተ ዝፈርሑ አርድእቲ ከምቲ ናይ መምህሮም ከይገጥሞምን ከምኡ ተስፋ ብምቕራጻን ካብታ ማእከል ድሕነቶምን ተስፋ-ኦምን ዝኾነት ከተማ ኢየሩሳሌም ንምዕራብ ክሃድሙ እንከለዉ ኢየሱስ አብ መገዲ ተሓዊሱ ምስኦም ከምእተገደዘ እሞ ቅዱሳት መጻሕፍትን ኩሉ ብዛዕብኡ አብ ነብያት ዝተባህለ ትውፊታትን ክነሮም እንከሎ ልቦም ይቃጸል ከም ዝነበረ፤ ንሶም ምስኦም ክሓድር ከም ዝግደምዎ እሞ አብ መኣዲ ምስ ተቐረቡ ባዕሉ ባሪኹ ቆረሱ ምስ ሃቦም ካብኦም ከም ዝተሰወረን ከም ዘለለይዎ አንቢብና።

ንባባትና ኩሉ አብ ምልላይ ንኢየሱስ ዘተኮረ እዩ። ሓዋርያት አብ መጀመርያ አየለለይዎን አብ መጨረሻ ግን አለልዮም። እንታይ ምስ ኮኑ እዮም ዘየለለይዎ እንታይ ምስኮኩኽ አለልዮም? ንኢየሱስ ክተለሊ እንታይ የድሊ? ስለምንታይ እዩ መጀመርያ ካልእ መሲልዎም ድሓርን ግን መን ምዃኑ ከለልይዎ ዝኸአሉ?

እዚ አብቲ ንሰባት ብኸመይ ንርእዮም ዝብል ሕቶ ክመርሓና ይኸእል። ብርግጽ አብዚ ምርአይ ክንብል ከሎና ብዓይኒ ሥጋና ምርአይ ዘይኮነ ብዓይኒ ሕልናን መንፈስናን እዩ ዘመልክት። ብዓሚቕ አፍልጦን ርድኢትን ክህልወና ማለት እዩ። እዚ አብ ዕለታዊ ሕይወትና ኩልና እንፈልጦን እንገብሮን እዩ። ንኣብነት ክንርኢ ንወለድና ንሕጻናት ከሎና ከመይ ንርእዮምን

ንርድኦምን፣ ዕብይ ምስበልና ምስ ኅበዝና ከም መንእሰይ ከመይ ንርእዮምን ንርድኦምን፣ ኩሉ ኣረኣእያናን ርድኢትናን ይፈላለ። ሕጂ ምስ ዓበና ክንድሰብ ኣኸልና ዓቕሚ ሰብ ምስ በጻሕና ዘሎና ኣረኣእያን ኣፍልጦን ኣብ ልዕሊ ወለድና ከመይ ዝበለ እዩ። ኣብዚ ዓቢ ፍልልይ ክንርኢ ንክእል።

እንታይ እዩ ተቐይሩ/ ወለድና ድዮም ቀይሮም ወይስ ንሕና ኢና ቀይርና? ኩልና ከም እንሰማማዓሉ ዝቐየርና ንሕና ኢና እምበር ወለድና ኣይ ኮነን ዝቐየሩ። ፍቕሮምን ሓልዮቶምን ኣባና ዘለዎም ተገዳስነት ቀጻሊ እዩ። እቲ ዝቀየረ ናትና ምቕባል ኣብቲ ንሶም ዘርእዩና ፍቅርን ሓልዮትን ተገዳስነትን ብዝተፈላለየ ደረጃ ገሊጽናዮ። ኣብ ዝተፈላለየ ዕድመና ዝተፈላለየ ርድኢትን ኣረኣእያን ኣርኢና።

ምስካልኣት እነፍቅሮም ዘሎና ልክዕ ከምኡ እዩ። ምስ ኣዕሩኻትናን ኣብ ከባቢና ዝርከቡ ሰባትን ዝህልወና ርድኢትን ኣፍልጦን ምስ ዓቕሚ ኣፍልጦናን ምቅርራባናን ብመጠኑ ይፈላለ። ከምኡ ኣብ መንጎ ኣርድእቲ ኢየሱስ ዝነበረ ብዛዕባ ኢየሱስ ዝነበሮም ርእዲትን ኣፍልጦን ከምኡ እዩ ነሩ።

ዓበይቲ ነገራት መጠን ቊምነገሮምን ትሕዝቶኦምን ኣብ ኣፍልጦናን ርድኢትናን ዓቢ ጽልዎ ኣልኦም። ኣብ ደቅና ወይ እውን ንብዙሕ ጊዜ ዘይረኣናዮም ደቅና ከምኡ እንፈልጦም ሰባት ብዙሕ ለውጢ ንርኢ ብፍላይ ኣብ ንኡስ ዕድመ ዘለዉ ቀልጢፎም ብቁመት ብጠባይ ብኹሉ ለውጢ የርእዩ። ገለ ሰባት ዘይቅይሩ ወይ እውን ብዙሕ ዘይፍቶ ነገራት ንርእየሎም ግን ኣብ ዓቢ ነገር ምስኮነ ጨሪሶም ይቐይሩ። ንኣብነት ብ1941 ፕረሲደንት ፍራንክሊን ሩዝፈልት ኣብ ሕቡራት ኣመሪካ ብዙሓት ሰባት ይፈትውዎ ኣይነበሩን። ኣብ ታሕሣሥ 8 1941 ጃፓናውያን ንወደብ Pearl Harbor ምስ ደብደብዎ ኣብ ዘርእዮ ግብረ መልሲ ሰባት ብፍሉይ ክርእይዎ ጀሚሮም። እዚ ኣብ ኩልና ደቂ ሰባት ዝርኣ እዩ።

ዓበይቲ ነገራት ኣብ ኣረኣእያና ለውጢ ክንገብር ምክንያት ይኹኑና ብመጠኑ ኸኣ ኣብቶም እንርእዮም ሰባት ዝነበረና ኣመለኻኻታ ክንልውጥ ግድን ይኸውን። ኣሰብኡት ድሕሪ በኹሪ ውላዶም ንብዓልቲ ቤቶም ብፍሉይ ይርእይዎ፣ ከምኡ ኣንስቲ እውን ነሰብኡተን ብሓዲስ ፍሉይ ይርእያኦም።

እቶም ኣብ መገዲ ኤማሁስ ዝጉዓዙ ዝነበሩ ክልተ ኣርድእቲ ብዛዓባ እቲ ሕማቕ ነገራት ብዛዕባ ስቕለትን ሞትን መምህሮም ይዛረቡ ነሮም። ተስፋ ቆሪጾም ኢየሱስ ብዓል ናዝሬት እቲ ብእምላኽ ዝተላእከ መስሕ ገርና ንቐጽሮ ነርና ሕጂ ግን ካብ ዝመውት ሳልስቱ እዩ እናበሉ ዝሓለፈ ነገራት ከምዝተጸበይዎ ከምዘይኮነ የዕልሉ ነሮም። ከም ዝፈሸለ ነገር ነሮም ስለ ዝረኣይዎ ካብኡ ክሃድሙ ንከተማ ሓዲጎም ይኸዱ ነሮም።

ሉቃስ ወንጌላዊ ነቶም ኣርድእት ኣዲንቶም ከም ዝኸፈት ኣብ ዝገበረ ፍጻሜ፣ ነቲ ነገራት ኣተሓሒዞም ከምዝርእይዎ ዝገበሮም፣ ከምኡ እቲ ቀንዲ ነዲንቶም ዝኸፈተሎም እንታይ ከምዝኾነ ይነግረና። “ኣብ ምቕራስ እንገራ” ኣዲንቶም ተኸፊቱ። ኣብ ገዛ ምስ ኣተዉ ወዮ ጋሻ ዝነበረ ወና ኮይኑ ነቲ ክምገብዎ ዝተቐረበ እንጌራ ባሪኹ ቆሪሱ ክበልዑ ሂብዎም። ብሃንደበት ኣዲንቶም ተኸፊቱ ሽው ኣለልዮም። ድሕሪኡ ብዓይኖም ኣይረኣይዎን ብዓይኒ ልቦም/ሕልንኦም ከለልይዎን ክርእይዎን ጀሚሮም። በቲ ከምብሓዲስ ዝተበራበረ እምነቶም ክርእይዎ ጀሚሮም። ከለልይዎ ዝኸኣሉ ብሓዲስ መገዲ ብፍሉይ ኣረኣያ ክርእይዎ ስለ ዝጀመሩ ከለልይዎ ክኢሎም። ካብዚ ንድሓር ከምቲ ዘተስፈዎም ምስኦም ኩሉ ጊዜ ከምዘሎ ዝርእዩሉ መገዲ እዚ ከምዝኾነ ክፈልጡ ጀሚሮም።

ፍልጠት፣ እንርእዮ ነገር፣ አብቲ አብ ቅድመና ዘሎ ዝረኽብናዮ ነገራት ወይ ሓበረታ ጥራሕ አይ ኮነን ዝምስረት። ሓቀኛ ፍልጠት ንነገራት አብ ልዩናን ርድኢትን ተመስሪትና ክንርእዮም ከሎና ጥራሕ እዩ። ሃይማኖታዊ ፍልጠት ንነገራት አብ ህያባት መንፈ ቅዱስ መሰረት ገርካ ክትርእዮም ከሎኻ እዩ። ብፍላይ ህያብ ልዩና፣ ርድኢትን ፍልጠትን።

ኢየሱስ አብ ነፍሲ ወከፍና ብዘይተጸበናዮ ወይ ዘይ ገመትናዮ ንአሸቱ ነገራት ገሩ ይመጸና። ስለምንታይ እዮም ብዙሓት ቅዱሳት ንምጽኣት አምላክ ብዘይተጸበናዮን ዝሓሰብናዮን ምዃኑ ዝገልጹልና። አብ ሕይወትና ከም እንርእዮ አምላኽ ብብዙሕ መገዲ ብዘይተጸበናዮ ድለቱ ክነግረና ወይ ክንርኢ ንኽእል፣ ብዘይሓሰብናዮ ነገር አምላኽ ንርኢ፣ ምሳና ከምዘሎ ንዕዘብ እዚ ከምዚ ኢልና እኳ አይንግለጽ እምበር አምላኽ ኩሉ ጊዜ ምሳና አሎ የርእየና ኸአ እዩ። እቲ ጸገም ንሕና ክንርኢ አይንኸእልን አይነስተውዕልን ሽዑ በረኽት አምላኽ ከይረከናዮ ክሓልፈና ይክአል።

ክንርኢ ናይ ምስትንታን ጊዜ የድልየና። ካብዚ ጫውጫውታ ዝበዝሖ ዓለምና ውጽእ ኢልና ንአምላኽ ጊዜ ሂብና ክንክእል አሎና። ነዚ ከይንሰምዕ ዝኸልከና ዘሎ ዝተፈላለየ ድምጽታት ናይ ዘመና ደው ክነብሎ ክንክእል አሎና። አብ ጸጥታን ሰላምን ጽምዋን ዝመልኦ፣ ምስ ነፍስና ጥራሕ ክንዛረብን ክንሰምዕን ምስ ከአልና ሽዑ ንኢየሱስ ክንርእዮ ክንጅምር ኢና እሞ ምሳና ከምዘሎ አጸቢቕና ክንፈልጥ ኢና።

ንሱ አምንጎና ከምዘሎ ምኽሓድ ማለት ነቲ ብዙሓት ሰባት አብዘን ዝሓለፉ 2000 ዓመታት ክርስትና ብብዙሓት ዝተጓዕዘዎ መገዲ ኤማሁስ ንዝነገሩና ዘይምቕባልን ዘይምእማንን እዩ።

አብዚ እሞን አምላኽ ናይ ገዛእ ርእስና ጉዕዞ ኤማሁስ ክንገብር ይደልየና አሎ። አብ ምቕራስ እንገራ ጥራሕ ዘይኮነ አብ ኩሉ ጉዕዞ ሕይወትና ብፍላይ አብቶም ዘደኑቕ ነገራት ዝንነፉና እሞ ደው ዘብሉና አብኦም እውን ክሕወስ ይደሊ እዩ። አምላኽ ምሳና እንተ ዘየሎ ተስፋ ክንቆርጽን ብቕሊል ግዳይ ጸገማትናን ስምዒትናን ክንከውን ኢና።

አብዚ ናይ ሎሚ ሰንበት እምብኣር፡

- **መስከርቱ ክንከውን ይደልየና፡** “ናይ እዚ ነገራት መሰኻኽር ንስኻትኩም ኢኹም” ይብለና። ድሕሪ ትንሣኤ ዘሎ እሞን፣ እሞን ምስክርነት ነቲ ዝተንሣኤ ክርስቶስ ስለ ዝኾነ ሎሚ አብ ስራሕና አብ ርክባትና አብ ኩሉ መንፈስ ደቂ ትንሣኤ አብና ተራእዩ ልቢ ሰባት ክንቅይር እንልክኹ እሞን እዩ።
- **ኢየሱስ ሎሚ እውን ምሳና አሎ፡-** ከምቲ ነርድእቱ አብ ማእከሎም ደው ኢሉ ሰላም እንክኻትኩም ይኹን” እናበለ ሰበኽቲ ሰላም ክኾኑ ዝደለዮም ሎሚ ንአይን ንክኻትኩምን ዘራእቲ ሰላምን ሕውነትን ክንከውን ይደልየና አሎ።
- **ጽንዓት እምነት የድልየና አሎ፡-** ነቲ እንአምኖ ክሳብ ዘይነበርናዮ ንኢየሱስ ክንምስክር አይክአልን እዩ። እምነት ክደክም ክጠፍእ ስለ ዝኸእል ክንበራበር ነቲ አምላኽ ዝብለናን ዝገበረልናን ርኢና ምስኡ ርክብ ክህልወና የድሊ አሎ። ዓለምና ንመገዲ አምላኽ ክንሓድግ አብ ገዛእ ርእስና ጥራሕ ክንምርኮስ እያ እትደልየና ስለዚ አብ እምነትና ጸኒዕና ምስ ኢየሱስ ክነብር የድሊ።

- **አብ መአዲ ቅዱስ ቍርባን ክንካፈል።** ሰብ ኤማሁስ አብ መአዲ እዮም አላልዮሙ። ንሕና እውን መስዋዕቲ ቅዱስ ክነዕርግ ከሎና ልክዕ ነቲ ኢየሱስ ዝገበሮ ስለ እንገብር ዘሎና ዓይኒ ሕልናና ነቲ አምላኽ ዝገበረልናን ዝብለናን ክነለል ብምሉእ ልብና ንሳተፎ።
- **አብ የማን ንመለስ።** አርድእቲ ኤማሁስ ኢየሱስ ምስተገልጸሎም ካብቲ ዝሃድምዎ ዝነበሩ ንድሕሪት ተመሊሶም። ተስፋ ቆሪጾም ዝነበሩ ክአምኑን ክነግሩን ጀሚሮም። ንሕና እውን ሎሚ ካብቲ ኃጢአት ካብ አምላኽን ካብ ሓቅን ንድሕሪት ሒዙና ዘሎ አብ አምላኽን አብ ማሕብር ክርስቶስን ንመለስ። ብኃጢአትና ተአሚና ዕርቂ ምስ አምላኽን ሰብን ንግበር።

ናይ ሎሚ ሰንበት ቃል አምላኽ እምብአር ሕይወትና ክንሰርዕ እሞ አብ ቅድሚ ዝተንሥኤ ኢየሱስ ደው ክንብል የዘኻኽረና። ንቕሓትና አፍልጦና አብቲ ንሱ ዝሃበና ተስፋታት ከጽንዓና ይግባእ። ሓዋርያት አብቲ ተአኪቦምሉ ዝነበሩ ገዛ ዝተመክሮ እዚ እዩ። እዚ ተመክሮ ንሓዋርያት ቀይሮም። ድሕሪ እዚ ተመክሮ እቶም ፈርሓትን ተጠራጠርትን ዝነበሩ ጨሪሾም ለዊጦም ንትንሣኤ ክርስቶስ ክሰብኩ ብትብዓት ላዕልን ታሕትን ክብሉ ተራእዮም መብዝሕትአም ከአ ብመስዋዕቲ ሕይወቶም ክምስክሮ ክኢሎም። እዚ እያ ሎሚ ቤተ ክርስትያን ንነፍስወከፍና አብ ቅድመና እተቐምጠልና ዘላ እሞ አምባሳደራት ክርስቶስ ኮና ንመስክሮ ንስበኩ።

አባ ንጉሠ ፍሥሓ